

సంఘ సేవ

గంట సాయంకాలం ఐదున్నర.

అప్పటికే కళారాణి స్కూలు నుంచి వచ్చిన పిల్లలకు టిఫిన్ పెట్టి పాలు తాగించి, ఆడుకోవటానికి పంపించింది. తీరికగా హాల్లో కుర్చీలో అరచేతిలో ముఖం చేర్చుకుని, ఆలోచనల వలయంలో చిక్కుకుని, దానిలోనుంచి బయట పడలేకపోతున్నది. రెండు నెలల క్రిందటివరకూ సాధారణంగా ఆఫీసు నుంచి సాయి, పిల్లలు స్కూళ్ళనుంచి అరగంటతేడాలో ఇంటికి చేరేవారు.

ఆరోజు జరిగిన వింతలూ విశేషాలతో నవ్వుల గలగలతో మెల్లగా టేబుల్ దగ్గర్నుంచి లేచేవారు.

కాని-ఇప్పుడు?

అలా జరగటంలేదు. అతడు కాఫీ టిఫిన్ ఆఫీసుకే తెప్పించుకుని రాత్రి ఎనిమిదింటికిగాని ఇంటికి రావటంలేదు.

ఆఫీసులో పని ఎక్కువయిందా?

ఇన్నెక్షనులాంటి దేమయినా జరుగుతోందా?

అయితే ఇన్నాళ్ళా?

ఏమిటీ అధిక శ్రమకు కారణం?

ఉండబట్టలేక అడిగిందొకరోజున.

“అటువంటిదేంలేదు. నా పని మామూలు వేశకయిపోతుంది.” బట్టలు మార్చుకుని, కాళ్ళూచేతులు కడుక్కుని లోపలికి వచ్చాడు సాయి. భార్య కూర్చునే కుర్చీ దగ్గరికి.

“అయితే ఎక్కడికి వెళ్ళుతున్నారు?”

“ఏదో పని”

“ఆ ఏదో పని రోజూ ఉంటుందా?”

“ఆ! ఉంటూనే ఉంటుంది.”

కళారాణి సర్దుకుపోయే మనిషికాదు. తకు వేసినా ప్రతి ప్రశ్నకూ సరైన సమాధానం రాబట్టనిదే ఆమె మనసు శాంతించదు.

“ఏమిటో ఆ పని? ప్రతిరోజూ ఆఫీసుపని మాదిరిగా చేసేది?”

“అదా? ఆఫీసు పనికంటే ముఖ్యమైనది. ఆఫీసుకు ఆలస్యంగా వెళ్ళినా షమాపణ చెప్పకోవచ్చు. నెలవు పెట్టవచ్చు. అటూఇటూ అయినా సర్దుకోవచ్చు. కాని దానివేళ ఖచ్చితమైనది. దీనికి నెలవంటూలేదు.”

అతడు చెప్పేతీరునుబట్టి కళారాణి ముఖం కందగడ్డలా అయింది. కడుపులో ఉక్రోశం కళ పెళలాడింది.

“అయితే-అది నేనుకూడా తెలుసుకోకూడనంతటి రహస్యమా?”

“రహస్యమవునో కాదో వినేవాళ్ళ మనస్తత్వాన్నిబట్టి ఉంటుంది భోజనం పెడితే తినిపడుకుంటాను!!” తువాలు తీసుకుని బల్లదగ్గర కుర్చీలో కూర్చున్నాడు.

కలవారి యింటినుంచి వచ్చిన కళారాణికి ఆ మాట చుర్రుమన్నది. “భోజనం చేద్దామా?” అనే మృదువైన మాట ఇదివరలో అతడి నోటినుండి అప్యాయంగా వెలువడేమాట. “పిల్లలు భోజనం చేశారా?” వాత్సల్యపూరితమైన మరొక పలకరింపు దానికి జోడించేవాడు. ఇప్పుడు కొత్తగా “భోజనం పెడితే తినిపడుకుంటా” నంటున్నాడు. ఎవరెటుపోయినా సరే-తన ఒక్కడి సంగతి మాట్లాడుతున్నాడే? ఇదేమి స్వార్థం ఈనాడు?

ఆ సంగతి అతడికి తెలిసివచ్చేట్టుగా-“సరేలండి. మీకొక్కరికే ముందుగా వడ్డిస్తాను.”

అతడు మాట్లాడకుండా భోజనంచేసి పడకగదిలో అడుగుపెట్టాడు.

ఆ ఊరు నగరంకానీ పట్టణంకానీ కాదు. మధ్యరకంగా ఉండే ఊరు. ఆ ఊరు కొత్తగా వచ్చినప్పుడు ఏమీ తోచటంలేదని బాధపడుతూ ఉండేది కళారాణి. తామిదివరకు ఉండివచ్చిన ఊళ్ళో, మహిళా మండలొకటి పెట్టారు. దానిలోచేరి బట్టలు కుట్టటం, నైలాను తాళ్ళతో సంచులల్లటం, పూసలతో సంచులు తయారుచేయటంలో నేర్పరి అయింది. ఇక్కడ అటువంటివి ఒక్కటయినాలేదే అనుకుంది. క్రమంగా ఇరుగు పొరుగులతో పరిచయం చేసుకుని ఇక్కడ అటు వంటివి లేవుగాని ఒక క్లబ్బు ఉందని తెలుసుకుంది. దానిలో ఇంటా బయటా ఆడుకునే ఆటలున్నాయన్నమాట మాత్రమే విన్నది. అవయినా చాలు కాలక్షేపానికనుకుంది.

సాయికూడా క్లబ్బులోచేరి చీట్ల పేకలాడి తాగుడుకూడా మొదలు పెట్టాడేమో? లేకపోతే ఏమిటి అతడి వైఖరి? ఆయన ప్రోగ్రాములు ఇట్లాగే వుంటే తనుమాత్రం ఊరికే కూర్చోటం ఎందుకు? తనూ క్లబ్బులో చేరితే?

నిశ్చయించుకున్నట్టుగా ఇరుగుపొరుగులతో వెళ్ళింది. వాళ్ళు ఆ క్లబ్బులో మెంబర్లుకాదు. ఒకరోజు చూసివచ్చింది. ఆటలయినా ఆడుకోవచ్చుననుకుంది. మరో రెండు రోజులయిన తరువాత సాంఘిక కార్యకలాపాలమీద ఒక సమావేశం జరిగింది. అక్కడికి వచ్చిన వారందరితో పరిచయమయింది. అలా ఒకటి రెండు సమావేశాలకు కూడా హాజరయింది.

ఒకనాడు - "ఈఊళ్ళో నాకింత కాలక్షేపమూ ఇంత సరదాగా సంతోషంగా రోజులు గడుస్తాయనుకోలేదండి. మీలాంటి చదువుకున్నవాళ్ళూ, విజయగారి వంటి సంఘసేవా పరాయణులూ, ప్రసూనగారివంటి సాంఘికస్పృహగల స్త్రీ 'జనాభ్యుదయకరమైన రచయిత్రులూ ఇక్కడుంటారని ఊహించనైనా లేదు. అదీగాక - ఇలా ఒక క్లబ్బు ఉంటుందనీ, వారానికొక మంచి విషయమీద ఒక ప్రముఖవ్యక్తిచేత ఉపన్యాసాలిప్పిస్తారనీ, గోష్ఠులు నడిపిస్తారనీ, మెంబర్లంతా ఇంత ఉత్సాహంతో పనిచేస్తారనీ! కలలోకూడా అనుకోలేదు" సంబరంగా చెప్పుకుంటూ పోతోంది కళారాణి నైలెక్సు చీరె కుచ్చులు సర్దుకుంటూ.

ఆమె మాటలకు పొంగిపోయి, కించిత్రర్వంతో ఓరగా చూసింది కోమలి.

"ఏదయినా కృషిచేస్తే కానిదేముంది? నేనూ సరళా నిర్విరామంగా కష్టపడి దానిని నెలకొల్పాము. మొదట ఏమీతోచక - ఎలా నిర్వహించాలో తెలియక

ఊరంతా తిరిగాము కలెక్టరుగారి కరుణగారికి ఈ విషయమంతా చెప్పి అధ్యక్షురాలిగా ఎన్నిక చేసుకున్నాము. ” అమ్మా ‘మీరే ఉన్నారన్నిటికీ’ అని కాస్త ఉబ్బించగానే ఆమె పొంగిపోయి కావలసినదల్లా సమకూర్చేటట్టు చేసింది. తన భార్యను అధ్యక్షురాలిని చేయగానే కలెక్టరుగారు క్లబ్బు బాధ్యతనంతా పైనవేసుకుని, అరవకరం భూమి ఇప్పించారు భవనం కట్టడాలకు తగిన ధనసహాయం చేశారు. మరికొంతమంది చేత చేయించారు. వాళ్ళు బదిలీ అయివెళ్ళేటప్పటికి కొన్ని పనులు మిగిలిపోతే ఆ తరువాత వచ్చిన కలెక్టర్లు నలుగురూ పూర్తిచేశారు.”

“మొత్తానికి శాశ్వతమయిన పనికి పూనుకున్నారు.”

“కట్టడాలతే ఏర్పడ్డాయి. కాని-సాంఘిక సేవాదృక్పథంతో, సేవాభావంతో, పనిచే సేవాళ్ళను సంపాదించలేక పోతున్నాము.”

“మీరు కనిపిస్తే కళ్ళకద్దుకుని చేస్తారు. అన్నిటికన్నీ సిద్ధంచేసిన తరువాత పనిచేయటానికేముందండి?”

“మీరు భవనమంతా ఒకసారి చూద్దరుగాని రండి. ఎవరొచ్చినా పనిచెయ్యరండి. సంఘ సేవంటే చిత్తశుద్ధితో పనిచెయ్యాలి జీవితాలను అంకితం చేయాలి. ఇది మాటలతోకాదు. చేతలతో నిరూపించుకోవాలి.”

కళారాణిని వెంటబెట్టుకుని భవనమంతా చూపించింది. ఇటు మూడూ-అటు మూడూ పెద్ద పెద్ద గదులూ, మధ్యగా పెద్దహాలు, భవనానికి నాలుగు పక్కలా విశాలమయిన వరండాలు, గాలీవెలుతురూ బాగా ప్రసరించటానికి వీలుగా పెద్ద పెద్ద కిటికీలూ ఉన్నాయి. భవనం ఎత్తైన ప్రదేశంలో ఉండటంవల్ల ఊరంతా కనబడుతూ ఉంటుంది. పాతికమెట్లు దిగితేనేగాని నేల కాలికి తగలదు.

ఇద్దరూ కిందికి దిగివచ్చారు. భవనానికి ఎడమ ప్రక్కగా ఉన్న టెన్నిస్, బాడ్ మింటన్, వాలీబాల్, రింగ్ మొదలయిన బహిరంగంగా ఆడే ఆటలూ, వాటికి చేసిన వసతులూ, భవనం ముందర కంటికింపుగా ఉన్న పూలతోటా చూపించి, కుడి ప్రక్కకు దారితీసింది.

“ఇటు ఇంకేమయినా ఉన్నాయా?” కళారాణి ఆటలకుగాను ఏర్పాటుచేసిన వసతులు చూసి, తను స్పృహలోకూడా ప్రజ్ఞ సంపాదించాలని ఉవ్విళ్ళూరింది.

“ఇటీ ముఖ్యమైనవి ఉన్నాయి” అంటూ తురాయి చెట్లతో కప్పబడిన విశాలమయిన షెడ్యూలోకి తీసుకువెళ్ళింది. ఆ షెడ్యూ రెండు భాగాలుగా విభజింపబడ్డది. ఒక్కొక్క భాగంలో పాతికేసిమంచాలువేశారు. ఒక భాగంలో స్త్రీలు-ఒక భాగంలో పురుషులు. దిక్కులేనివారు- ఇళ్ళలో వసతిలేనివారు-ఇలా అనేకరకాల పరిస్థితులుగల వృద్ధులు ఉన్నారు.

“ఇది హాస్పిటల్?” అన్నది కళారాణి.

“దిక్కులేని వాళ్ళూ, ఒంటరిగాళ్ళూ - అనారోగ్యంతో బాధపడేవాళ్ళూ ఉన్నారు. వీళ్ళనిక్కడ చేర్చుకుని, డాక్టరు సలహాతో మందులిస్తాము. వీళ్ళను చూడటానికి ఇద్దరు నౌకర్లు ఉన్నారు. మా సభ్యురాలు డాక్టరుగా హాస్పిటల్లో పనిచేస్తారు. ఆమె వాళ్ళను ఇక్కడ చూసి అవసరమయితే హాస్పిటల్లో చేర్చుకుంటారు. దాని పర్యవేక్షణకు మరొక సభ్యురాలు రేవతిగారు అంగీకరించారు. అటుచివరగా-అంటే భవనం వెనుకగా చిన్న పిల్లలకు స్కూలు ఉంది.ముఖ్యంగా వాళ్ళు మురికిపేటలనుంచి వస్తారు. వాళ్ళకు అన్నం బట్టలూ ఇక్కడ ఇస్తాము. ఇళ్ళలో వసతిలేనివాళ్ళూ ఇక్కడే చాపలు వేసుకుని పడుకుంటారు. తెల్లవారిన తరువాత ముఖాలు కడుక్కుని స్నానాలుచేసి, భోజనాలు ఉదయం ఎనిమిది గంటలకల్లా చేస్తారు” భవనంచుట్టూ తిరిగి మెట్లెక్కి ఇద్దరూ లోపలికి వచ్చారు.

హాల్లో తగిలించిన పెద్ద పెద్ద ఫోటోలు కళారాణి దృష్టినాకర్షించాయి. వాటి వంక అదేపనిగా చూస్తూ నిలబడిపోయింది.

“ఆహా! ఇక్కడ వాటిని చూస్తున్నారా?” అన్నది కోమల. ఒక ఫోటోలో సరళా కోమలా సంయుక్త కార్యదర్శినులు ఇల్లిల్లాతిరిగి ఆ కుటుంబాలతో పరిచయం చేసుకుని, వాళ్ళ కష్టసుఖాలు తెలుసుకుంటున్నారు. వృద్ధులకు వసతులు సరిగా ఉన్నాయో లేదో చూస్తున్నారు.

రెండవది మురికివాడలలోని పరిస్థితులను చూస్తుంటే ఇంటికప్పులు సగం లేచిపోయి, బొంగులు కనబడుతున్నాయి. ఇళ్ళపక్కన మురికిగుంటలూ, వాటిలో పొరలాడే పండులూ, కుక్కలు, పిన్నపిల్లలూ, దోమలూ, కుక్కిమంచాలలో కళ్ళు గుంటలుపడి ఎముకలగూడు లాంటి దేహాలతో చిరుగుల గుడ్డలు కప్పకుని మూలుగుతూ ముడుచుకుని పడుకున్న వృద్ధులూ, వాళ్ళమధ్య బుజాలమీద చేతులువేసి ఆప్యాయంగా పలకరించే కార్యదర్శినులు సరళా కోమలా ఉన్నారు.

దిగ్భ్రాంతితో చూస్తోంది కళారాణి.

“ఆ ఫోటోలను చూస్తున్నారకదా? ఎలా ఉన్నాయి? వాటినే విదేశాలకు పంపిస్తాము ప్రతివీటా. అదిసరే, ఈ సమాజంలో చేరేవారందరూ పాతికరూపాయలైనా విరాళమిచ్చి సభ్యులుకావాలి. ఈ ఫోటోలు ప్రతికలో మొదటిపేజీలో పడిన రోజున ఇరవై మంది సభ్యులుగా చేరారంటే నమ్మండి. ప్రతి సభ్యురాలూ నెలకు రెండురూపాయల చందా ఇవ్వాలి. ఇక్కడ జరిగే కార్యకలాపాలలో ఏదో ఒక దానిలో విధిగా పాల్గొనాలి. శ్రద్ధగా ఓపికతో ఆఫీసువర్కు చేసినట్టు చెయ్యాలి. మీకేశాఖ ఇష్టం చెప్పండి. దేనిలో అభిరుచి?” కోమల రిజిష్టర్లో పేరు రాయటానికి కలం చేతిలోకి తీసుకుంది.

పని చెయ్యాలనగానే ఉలిక్కిపడింది కళారాణి.

“మీరిప్పుడే నా పేరు రాయకండి. బాగా ఆలోచించుకుని, ఒకటి రెండు రోజులలో చెప్తాను. ఇంత కృషిచేస్తున్న మీ ఇద్దరినీ ఎలా అభినందించాలో తెలియటంలేదు” అన్నది కళారాణి చేతులు జోడిస్తూ.

కోమలా సరళా కలిసి కొంతసేపు ఆఫీసుపని చూసుకున్నారు. వారిద్దరికీ చెప్పి కళారాణి ఇల్లువేరుకుంది. ఆమెకు ఆరోజంతా ఒకటే అందోళన. గేమ్ము చూస్తే క్లబ్బులో చేరాలన్న ఆరాటం కలుగుతోంది. మురికివాడలలోని పిల్లలను చేతులుపట్టుకుని పిల్లలనొక్కొక్కరినీ డాక్టరికి చూపించే సంఘ సేవికలు ఆకర్షణీయమైన ఫోజుల్లో ఫోటోలు తీయించుకుని ప్రతికలలో వేయించుకుంటే చూసితానూ అలా ఫోటో తీయించుకోవాలన్న సరదాగానూఉంది. కాని ఆ పిల్లలను చేత్తో పట్టుకోవటమంటే తనకు ఒళ్ళు గరిపొడిచినట్టుంది. పాఠశాల సెక్షను చూడటానికి బాగానేఉంది. కాని తానా సెక్షనులో చేరి భరించలేదు. ఆ పిల్లలతో వేగలేదు. టీచర్లు చేసే ఆరోపణలను విచారించలేదు. ఆ పిల్లల రొద, టీచర్ల అరుపులూ భరించటం తనవల్లకాదు.

వృద్ధుల ఆశ్రమంలోకూడా పెద్ద పెద్ద వాళ్ళు వచ్చినప్పుడు వాళ్ళను పలకరిస్తున్నట్టూ, తలలమీద చేతులువేసి నిమురుతూ ఫోటోలు తీయించుకోవాలన్న ఉబలాటం ఉంది. “వృద్ధులకూ అనాధలను ఆదరంతో పలకరిస్తున్న కరుణా

మయులు" అని ప్రతికల్లో పెద్దక్షరాలతో వడుతుంటే ఎంతగొప్పగా ఉంటుందన్న ఆశగానూ ఉంది. క్లబ్బులో ఫోటోలను చూసినప్పుడు తన మననెంత పులక రించిందో? కాని

అ వృద్ధులున్న షెడ్ లోకి తొంగిచూడటానికే తనకు వెగటనిపించింది. కళ్ళులేనివాళ్ళూ, కాళ్ళు విరిగినవాళ్ళూ, కదలలేనివాళ్ళూ ఎన్నోరకాలవాళ్ళున్నారు. అక్కడ అన్నం తినలేనివాళ్ళకు దగ్గరుండి ఆయాలవేత కబుర్లుచెబుతూ నవ్విస్తూ తినిపించాలి. బట్టలు మార్చించాలి. స్నానాలు చేసేవారికి దగ్గరుండి చేయించాలి. ఆశక్తవల్ల కలిగిన అసంతృప్తితో కోపతాపాలతో అరిచేవాళ్ళను శాంతపరచాలి. వాళ్ళ దీనవదనాలలో సంతోషం వెల్లివిరిసేలా హాస్యాలాడాలి, ఇవన్నీ చేయాలట. ఈ పని తనవల్ల అవుతుందా? అసలే తనకు చిరాకు. రోగులంటేనే తనకసహ్యం. వాళ్ళను చూస్తే కడుపులో వికారం.

మరి, క్లబ్బులో పనిచెయ్యాలంటే దేనిలోనో ఒకదాంట్లో పనిచేయాలట. ఎట్లా?

కళారాణికి ఈ క్లబ్బు సమస్యకాక, భర్తతో ఒక సమస్యవచ్చిపడ్డది. ఈ ఊరికివచ్చిన తరువాత అతడు చాలామారిపోయాడు. ఎంత ఆలోచించినా ఆమెకు అంతుచిక్కటంలేదు.

ఒకనాడు ఆఫీసునౌకరు వచ్చినప్పుడు "అయ్యగారు సాయంత్రం తరువాత ఎక్కడుంటార"ని గుచ్చి గుచ్చి అడిగింది.

"టిఫిన్ కాఫీ అయినాక స్కూటరుమీద ఎటో వెళ్ళిపోతారండి. మధ్యాహ్నం కూడా ఒకసారి అలా బయటికెళ్ళి వస్తారండి" అన్నాడు తలవంచుకుని తప్పు చేసినట్టుగా.

"ఎక్కడికి వెళ్తారో చెప్పగలవా?"

"తెలుసుకోవాలండి"

"తెలుసుకునిచెప్పు. "రెండు రూపాయలు చేతిలోపెట్టింది.

అమ్మగారిచ్చిన లంచంతో మరునాటికల్లా వార్తలు చేరాయి. "పాత పేటలో ఉన్న ఒకవూరింట్లోకి వెళ్ళుతున్నాడనీ, ఆ యింట్లో ఒక తల్లికూతుళ్ళు ఉంటున్నార" నీను.

ఆ సంగతి వినగానే కళారాణి మనసు పరిపరివిధాల పోయింది. మనసంతా వికలమయింది. ఆ తరువాత ఈర్ష్యతో మండిపోయింది.

భార్యాభర్తల మధ్య అది మొదలుకొని మూగయుద్ధం మొదలయింది. ఆఫీసు వేళకు వంటకాదు. ప్రతిరోజూ పిల్లలకు స్కూల్లో లేట్ మార్క్. ఎప్పుడు చూసినా బయటికి వెళ్ళటానికి సిద్ధంగా ఉండే కళారాణి వెలిసిపోయిన పాతచీరలు కడుతోంది. రెండురోజుల కొకసారి తలదువ్వటం మొదలుపెట్టింది. శుచీ శుభ్రతలతో కళకళలాడే ఇల్లు ఇప్పుడు ఏమూలచూసినా బట్టలు, ఇల్లంతా చింపిన కాగితాలూ - గిన్నెలతో చిందరవందరగా ఉంటున్నది.

ఈమధ్య కళారాణికి క్లబ్బు సెక్రటరీ సరళ ఒక ఉత్తరం రాసింది "అర్జంట్" అన్నట్టు, వెంటనే క్లబ్బుకు వచ్చివెళ్ళవలసిందని, కళారాణి వెళ్ళగానే కుర్చీలో కూర్చోబెట్టి సాదరంగా పలకరించి "మీరు క్లబ్బులో చేరే పనిచెయ్యాలని చెప్పాంకదా. ఇప్పుడు వృద్ధులశాఖను చూసే సభ్యురాలుతల్లికి జబ్బుగా ఉన్నదని ఊరికి వెళ్ళుతున్నది. స్కూలును చూసుకునే సభ్యురాలికి జ్వరం వస్తోంది. ఇప్పుడు చాలా కిష్టమైన పరిస్థితి క్లబ్బుకి. ఢిల్లీనుంచి సంఘసంక్షేమాధికారులు మన సంస్థలను చూడటానికి వస్తున్నారు వచ్చేవారంలో. మీరు మాకు ఈ సహాయం చేయాలి. మిమ్మల్ని బాధించాలని కాదు. మమ్మల్ని సమయానికి ఆదుకోవాలని కోరుతున్నామని" చేతులు పట్టుకుంది.

కళారాణి ముఖంలో వినగానే కళతప్పింది. కాని సర్దుకుంది. కళారాణికి కొంచెము మార్పుకావాలనిపిస్తోంది ఈ మధ్య. "సరే"నని తలఊపుతూ "నాకిచ్చాను ఇచ్చినందుకు ఎంతో ఆనందంగా ఉంది. రేపే వచ్చిచేర్తా"నని చెప్పి వచ్చింది.

మరునాడు ఇంటిపనులూ పిల్లలపనులూ గబగబా చేసింది. పదిగంటల నుంచి ఒంటిగంట వరకూ ఉండి అక్కడి పనిమానుకుని ఇంటికివచ్చి రెండు గంటలకు వెళ్ళి నాలుగుగంటలకి తిరిగి వస్తుంటే సరళ చెప్పింది - రేపటినుంచి

ఇంకా కొంచెం ముందుగా రావాలని. కళారాణి వెనుకాడలేదు. ఇంటి పనులలో సర్దుబాటు చేసుకుని క్లబ్బుకు వెళ్ళుతున్నది.

కార్యదర్శినులిద్దరూ క్లబ్బులెక్క-లన్నీ తయారుచేయటంలో మునిగి పోయారు. కొందరు నౌకర్లు క్లబ్బంతా బూజులు దులిపి శుభ్రంచేస్తున్నారు. క్లబ్బుకు రంగులు వేసేవాళ్ళు వచ్చి ఒకపక్క రంగులూ సున్నాలూ వేస్తున్నారు. "థిలీనుంచి వచ్చిన కమిటీ లెక్కలు ఆడిట్ చేసి అన్ని శాఖలు పర్యవేక్షిస్తారు. వాళ్ళు పరీక్షిస్తుంటే ఫోటోలు తీస్తారు. ఆ ఫోటోలు మళ్ళా విదేశాలకు పంపుతారు. విరాళాలకోసం", ఇదంతా కార్యదర్శినులు చెప్పారు.

కళారాణి ఏదయినా పనిచేయదలచుకున్నదంటే ఎవరూ వంక పెట్ట లేనట్టుగా చేస్తుంది.

పిల్లలను ఆదరంతో పలకరించి హితవచనాలు చెబుతోంది. పిల్లలచేత ప్రార్థనశ్లోకాలు చెప్పించటం - అడిగినదానికి తడుముకోకుండా జవాబులిచ్చేటట్టు శిక్షణను దగ్గరుండి ఇప్పిస్తోంది. అధికారి రాగానే అంతా నిలబడి సమస్కరించ మని ఆదేశాలిస్తోంది. వృద్ధులగులపట్ల ఆదరంగా చూస్తోంది. ఆప్యాయంగా రోగిని పలకరించటం ఆలవరుచుకుంది. వాళ్ళను బ్రతిమిలాడి అన్నం తినిపిస్తున్నట్టుగా ఒక ఫోటో తీయించుకుని ఆషెడ్లో పెట్టింది. మురికివాడలకు వెళ్ళి, వాళ్ళ భుజాలమీద చేతులువేసి, ఆప్యాయంగా కష్టసుఖాలు అడుగుతున్నట్టుగాను - దగ్గరగా తీసుకుని ఒక్కొక్కరినీ డాక్టరుకు చూపించి మందులిప్పిస్తున్నట్టుగాను ఫోటోలు తీయించుకుని పిల్లల క్లాసురూమ్లో పెట్టింది.

కార్యదర్శినులిద్దరూ ఆమెచేసిన పనులను ఆమోదించినట్టు సంతోషించారు. అధికారులు వచ్చినప్పుడు కార్యదర్శినులతోపాటు అన్ని శాఖలలోను ఫోటోలు వాళ్ళతోపాటు తీసుకున్నారు. అధికారులు ఎంతో సంతోషించినట్టు కనబడ్డారు. వాళ్ళరాకను గమనించి పత్రికా విలేఖరులు కూడా వచ్చి క్లబ్బంతా చూసి ఫోటోలు సేకరించటమేకాక తాముకూడా కొన్ని ఫోటోలు తీసుకున్నారు.

ఒకనాటి ఉదయాన కొన్ని పేపర్లు ఆ క్లబ్బు చరిత్రను ఫోటోలతోసహా వేసి చాలా గొప్పగా పొగిడాయి. వృద్ధులను ఆప్యాయంగా పలకరిస్తున్నట్టుగా ఒక్కొక్కరిని గురించి వివరాలు డాక్టరుతో చెప్తున్న కళారాణి, స్టేతస్కోపుతో

డాక్టరు, సంస్థను చూడటానికి వచ్చిన విజిటర్లు, దాతలూ ఒకవరసలో నిలబడగా కార్యదర్శినులు ఇద్దరూ మరొక వరసలో నిలబడిన ఫోటో ఒకటి, కళారాణి మురికివాడలలోని పిల్లలను ఆప్యాయంగా ఎత్తుకుని డాక్టరుకి చూపిస్తున్న ఫోటో వివరాలతోసహా పేపర్లో వచ్చింది. దానిలో కళారాణి అలలతో ఎగినెగిసి పడుతున్న నీలిరంగు సముద్రంలాంటి రంగుచీరెతో ఆందరికంటే ప్రముఖంగా కనబడే ఫోజులో వచ్చింది.

కళారాణి ప్రముఖ సంఘ సేవకగా పత్రికా పాఠకుల దృష్టిలో చోటు చేసుకుంది. అప్పటినుంచీ ఆమె మాటలో నడవడిలో కట్టూ బొట్టులలో చాలా మార్పు, ఒకరకమైన హుందాతనం కనబడుతు వచ్చింది. పిల్లలతో ఇంట్లో ఉన్నా ఎవరో ఫోటో గ్రాఫరు వచ్చినట్టూ తనను ఫోటో తీస్తున్నట్టు ఆమెకు అనిపించటం మొదలు పెట్టింది.

ఈమధ్య ఉత్సాహపు పొంగులూ ఆమెలో కలిగిన మార్పులూ సాయి గమనిస్తూనే ఉన్నాడు. నవ్వుతూ ఎదురుగావచ్చిన కళారాణిని చూసి ఆశ్చర్యంతో కనుబొమలు పైకెత్తి ఏమిటి మార్పు అన్నట్టు చూశాడు.

“నీవు ఇంత సంతోషంగా ఉండటం ఈమధ్య చూడలేదు. ఏమిటి విశేషం?” అడిగాడు. ఆమెను చూడగానే కళ్ళు మిలమిల్లాడాయి.

“నాసంగతి విచారించటానికి మీకు తీరిక ఎక్కడుంది? ఈమధ్య మీరు పేపర్లకూడా చూస్తున్నట్టులేదు. ఆఫీసు, ఊరిచివర ఇల్లూ - ఈరెండే మీకు ముఖ్యము.”

మనసు చివుక్కుమన్నది సాయికు. అయినా కళారాణి తెచ్చి ముందర పడేసిన పేపరు కటింగ్సు చూశాడు. ఆమె ఒక్కొక్కటే వేలు పెట్టి చూపిస్తుంటే కళ్ళు పెద్దవి చేసుకుని మరీమరీ చూశాడు. వివరాలు చెప్తుంటే ఆశ్చర్యంతో విన్నాడు.

“నీ మనసు ఇంత విశాలమెప్పుడయింది? నీ అసహ్యాలన్నీ ఎప్పుడు పోయాయి?”

“ఆరోగ్యాలు సరిగ్గాలేక - పలకరించే దిక్కులేక - ఆప్యాయతగా చూడ

వలసినవారు ఇంట్లో చీదరించుకుంటుంటే అక్కడ చేరిన వాళ్ళు వాళ్ళందరూ. ఆ వృద్ధులను చూస్తుంటే మనసు ద్రవించిపోతుందండి. ఆ మురికి పేటల్లో పండులతో కుక్కలతో బురదగుంటల్లో ఈదులాడే ఆ పిల్లలను చూస్తుంటే జాలితో మనసు నిండిపోతుంది. కడుపుకు ఆహారంలేక ఈసురోమనే వాళ్ళు, రోగాలతో తీసుకునేవాళ్ళు, కళ్ళూ, కాళ్ళూ లేనివాళ్ళు తిరుగాడుతూఉండే ఆ మురికిపేటలు ఎప్పటికయినా బాగవుతాయా" అన్న ఆలోచనలు వస్తాయి. ఇటువంటి సమాజాలు ఎన్ని ఉన్నా చాలవనిపిస్తోంది" ఎంతో అనుభవంతో చెప్పినట్టు విచారంగా ముఖంపెట్టి అన్నది కళారాణి.

ఐదునిమిషాలయింది. ఆ ఫోటోలనే చూస్తూ ఆలోచిస్తున్నాడు సాయి.

"మాట్లాడకుండా ఫోటోలనే చూస్తున్నారేమిటి? మీ మనసులో వాళ్ళపట్ల జాలికలగటంలేదా? మనసమాజంలో దిక్కు దివాణంలేని ఆ ప్రజానీకాన్ని పట్టించుకునేది ఎవరు? మనదేశం ఎంత దుస్థితిలో ఉందో గ్రహించే వారెవరు? వాళ్ళకూడా మనుష్యులేనని వాళ్ళకోసం కృషి చేసేవారెవరు?" ఉపన్యాసదోరణిలో మాట్లాడుతోంది కళారాణి.

"నీకు మీక్లబ్బువాళ్ళు మంచి శిక్షణ ఇచ్చినట్టున్నారు. సమాజంలో ఎన్ని రకాల మనుష్యులున్నారో బాగా తెలుసుకున్నావు. వాళ్ళకేంకావాలో గ్రహించావు. స్వార్థం లేకుండా మానవసేవ చేస్తున్నావు" అన్నాడు సాయి.

"అలస్యంగానైనా గ్రహించారు" అన్నది కినుకతో. "ఇంతకాలం నుంచి తెలిసికోలేదన్న ఎత్తిపొడుపుతో.

"అందరికీ బుద్ధినిశతంగా ఉంటుందా? బుద్ధి మాంద్యము ఉన్నవాళ్ళను షమిస్తూఉండాలి. నీకిది తెలియదనికాదు చెప్పింది. నేనివాళ ఇంత తొందరగా ఎందుకనుకున్నావు ఇంటికివచ్చింది? నీతో అలా బయటికి తిరిగివద్దామని. తొందరగా బయలుదేరు" అన్నాడు ఉత్సాహం తెచ్చుకుంటూ.

"పదండి!" ఐదునిమిషాలలో రెడీ అయివచ్చింది కళారాణి.

ఇద్దరూ స్కూటరుమీదబయలుదేరారు. ఆ మెనుకబుర్లలోపెట్టి పాతపేటల్లో

ఉన్న ఆ చిన్నపూరింటికి తీసుకువెళ్ళాడు. తడకలతోకట్టిన గేటును తెరిచి లోపలికి తీసుకువెళ్ళాడామెను.

కళారాణి ఆ కొత్త పరిసరాలను వింతగాచూస్తున్నది.

“ఈమె అనాధకాదు. వృద్ధాప్యంలో పక్షవాతంవచ్చి బాధపడుతోంది. తనచేత్తో అన్నంతినలేదు. కుడిపాదాన్ని కదలించలేదు. మాట్లాడుతుందిగాని మనకర్థంకాదు. దానికితోడు కళ్ళుసరిగాకనబడవు. ఎవరయినా ఆప్యాయంగా పలకరిస్తే ముఖమీద సంతోషంకనబడుతుంది. ఎవరూ పలకరించకపోతే బాధ పడుతున్నట్టుగాఉంటుంది ముఖం.” మంచందగ్గరగాఉన్న స్టూలుమీద ఆమెను కూర్చోమని, తానొకస్టూలును దగ్గరగాలాక్కున్నాడు.

కొంచెంసేపు అటూ ఇటూ చూసి “ఎప్పుడైనా ఎవరయినాచూడ్డానికి వస్తుంటారా? కొంచెం ఈ గదిని పొటోలతో ఆకర్షణీయంగా అలంకరించాలి. ఈ సంవత్సరం మాకు విదేశాలనుంచి పెద్ద మొత్తంలో విరాళాలువస్తాయనుకుంటున్నారు. ఒక అందమయిన బిల్డింగొకటికట్టించి ఇటువంటివాళ్ళను దానిలోకి మార్చాలనుకున్నాము. మీరు చేయాల్సిందేమిటంటే పబ్లిసిటీ. పదిమంది పెద్దవాళ్ళనెవరినైనా పిలిచి కాస్త డాబుసరిమాటలు చెప్పి పొటోలుతీయించి గోడలకుతగిలించండి. రకరకాలసువాసనలు వెదజల్లేపూలచెట్లతో రంగురంగుల తురాయిచెట్లతోకప్పబడిన ఈ చిన్నయిల్లు చాలా అందంగానూ, చల్లగానూఉంది. కాస్త లోపల రంగులు వేయించితే ఇంకా బాగుంటుంది. దీనికి నిర్వాహకు లెవరయినాఉన్నారా? అప్పుడప్పుడు దానినిగురించి సచిత్రవ్యాసాలు పత్రికలలో వ్రాయించండి. మీరేం చెయ్యనక్కర్లేదు. పత్రికావిలేఖరులను పిలిపించండి. అంతా వాళ్ళేచూసుకుంటారు” నాలుగుమూలలా కలయజూసి తన ఐడియాస్ చెప్తూపోతోంది కళారాణి.

సాయికు అలలు అలలుగా నవ్వుస్తోంది. ఆపుకోలేకపోతున్నాడు.

“ఎందుకానవ్వు? ఏపని చేయటానికయినా ఒక పద్ధతంటూ ఉంటుంది. అయినా నిర్వాహకులు కనిపించరేం? ఒకే ఒక మంచమా? ఇంకా ఎంతోమంది ఉన్నారు ఊళ్ళో. ఇంకా రెండు మంచాలయినా పడతాయి” అనుభవంతో చెప్పినట్లు చెప్పింది కళారాణి.

అంతలో కాలు ఈడ్చుకుంటూ ఒకావిడ వడ్డించిన పళ్ళెం, మంచినీళ్ళతో

వచ్చి మంచానికీ అవతలవక్క స్థూలుమీద పెట్టింది సాయి చేతులు కడుక్కుని, ఆమెకు మొదట కొద్దిగా మంచినీళ్ళు గొంతులోపోసి, అన్నం మెత్తగా పిసికి ఆకుకూరతోచేసిన పులుసువేసి ఆ పలచటి పదార్థాన్ని చెంచాతో ఆమె గొంతులో పొయ్యటం మొదలు పెట్టాడు. పూర్తిగా పెట్టిన తరువాత, మరికొన్ని మంచినీళ్ళు ఇచ్చి ఒక గ్లాసెడు మజ్జిగ పోశాడు ఆమెగొంతులో. ఒక చిన్న తువాల తడిపి ఆమె పెదవులూ ముఖం తుడిచాడు.

ఆమె ముఖంలో ఆనందం వెల్లివిరిసింది. ఒక చేత్తో అతడి తలను నిమిరింది.

“కాంతం! ఇవన్నీ తీసేసి తుడిచిపెట్టు వెంకమ్మ వస్తుందిగా. జాగ్రత్తగా తలుపులు వేసి పడుకోండి” అని ఆమెతో చెప్పి, భార్యవైపు తిరిగి.

“కళా , ఇంక వెళదాం పద” ఇంటికి బయలుదేరాడు. ఆమె దారిలో ఏమీ మాట్లాడలేదు. భోజనాలయిన తరువాత చెప్పటం మొదలు పెట్టాడు.

“కళా, నీకు చూపించింది ఆనాధశరణాలయమూ కాదు. నిరాశ్రయుల కేర్పరచిన వృద్ధుల నివాసమూకాదు. ఆమె నాకు ఏడేళ్ళప్పుడు తల్లిపోతే పెంచిన పినతల్లి. విస్తళ్ళుకుట్టి, హోటల్లో ఇడ్లీపిండి రుబ్బి తన కూతురితోపాటు నన్నూ పెంచింది. నేను కష్టపడి చదువుకున్నాను. వారివారి దానధర్మాలతో పైకివచ్చాను. మంచి ఉద్యోగంలో చేరగానే పై ఆఫీసరుగారు ఎవరూలేని ఒంటరిగాడినని కూతుర్నిచ్చి కొండమీద పెళ్ళిచేశాడు. ఆమెను నాతో ఉంచుకునే అదృష్టం ఎట్లాగూలేదు. అంత్యదశలో నాతల్లిలా పెంచిన ఆమెకు నా శక్తిమేర సౌకర్యాలు కల్పించి ఆమెకు శాంతి చేకూర్చడమే నా ద్యేయం. ఆమెకు అడుగడుగునా అప్యాయత కావాలి ఈదశలో. ఆమెకోసం నా తాపత్రయం. అంతేకాని వత్రికలలో ప్రకటనలుగాని విలేఖరులు ఫోటోలు ఆమె కెందుకు? అవి ఉన్నంత మాత్రాన ఆమెకు అప్యాయతా సానుభూతి లభిస్తుందా? నీవు చెప్పినవన్నీ సమాజాలకూ సంఘాలకూ పేరు ప్రతిష్ఠలు ఆశించేవారికి కావాలి. నాకు పేరు ప్రతిష్ఠలు అక్కర్లేదు. పిన్ని ముఖంలో సంతోషం కనబడాలి. అదే నాకు కావలసింది” అని భోజనం ముగించి పడగ్గదిలోకి దారితీశాడు.

అతడు ఆమెను అప్యాయంగా పలకరించటం కబుర్లు చెప్పటం, భోజనం

తనిపించటం, స్వయంగా ఆగదిలో ఒక మూలకు సాంబాణిపొగ పెట్టడం కళారాణి తనకళ్ళతో చూసింది. ఆమెలో ఈర్ష్యలాంటి ఒక జ్వాల ఉవ్వెత్తున లేచింది. అతడిది పేద కుటుంబమనగానే ముక్కు ముడతలుపడింది. రుసరుస లాడుతూ పిల్లలగదిలోకి దారితీసింది సంఘ సేవాభిలాషగల కళారాణి.

